



QORTI TAL-APPELL KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Appell Numru 510/2025/1

Il-Pulizija

vs.

Lee Formosa

Illum 29 ta' Mejju 2025

Il-Qorti,

Rat l-imputazzjonijiet miġjuba kontra l-appellant **Lee Formosa**, detentur tal-Karta tal-Identita' bin-Numru 13104(L), akkużat quddiem il-Qorti tal-Maġistrati (Malta) bħala Qorti ta' Ġudikatura Kriminali talli fit-30 ta' Jannar 2025, bejn is-sieġhat 00:00hrs u 02:00hrs ta' filgħodu ġewwa San Pawl il-Baħar u/jew fil-Gzejjer Maltin:

1. saq il-vettura tal-ghamla Citroen bin-numru ta' registrazzjoni MQZ 751 mingħajr ma kellu liċenzja neċessarja tas-sewqan u kif ukoll saq vettura waqt illi kellu l-liċenzja skwalifikata;

2. saq il-vettura tal-ghamla Citroen bin-numru ta' registrazzjoni MQZ 751 minghajr ma kien kopert b'polza ta' assigurazzjoni dwar ir-riskji għal terzi persuni;
3. naqas milli jħares xi wahda u/jew aktar minn wahda mill-kundizzjonijiet imposti fuqu mill-Qorti tal-Magistrati (Malta) (Magistrat Dr. G. Camilleri Busuttil LL.D.) fid-digriet mogħti nhar is-26 ta' Ġunju 2023, li permezz tiegħu l-istess Lee Formosa ngħata l-helsien mill-arrest taħt diversi kundizzjonijiet u dan bi ksur ta' Artikolu 579(2) tal-Kapitolu 9 tal-Liġijiet ta' Malta;
4. naqas milli jħares xi wahda u/jew aktar minn wahda mill-kundizzjonijiet imposti fuqu mill-Qorti tal-Magistrati (Malta) (Magistrat Dr. Caroline Farrugia Frendo LL.D.) fid-digriet mogħti nhar it-8 ta' Diċembru 2024 li permezz tiegħu l-istess Lee Formosa ngħata il-helsien mill-arrest taħt diversi kundizzjonijiet u dan bi ksur ta' Artikolu 579(2) tal-Kapitolu 9 tal-Liġijiet ta' Malta;
5. għamel reat iehor wara li kien gie kkundannat għal reat b'sentenza tal-Qorti tal-Magistrati bħala Qorti ta' Ġudikatura Kriminali, preseduta mill-Magistrat Dr. Victor Axiak, datata 18 ta' Awwissu 2021, Qorti tal-Magistrati bħala Qorti ta' Ġudikatura Kriminali, preseduta mill-Magistrat Dr. Victor Axiak, datata 16 ta' Lulju 2021, Qorti tal-Magistrati bħala Qorti ta' Ġudikatura Kriminali, preseduta mill-Magistrat Dr. Victor Axiak, datata 17 ta' Mejju 2022, u Qorti tal-Magistrati bħala Qorti ta' Ġudikatura Kriminali, preseduta mill-Magistrat Dr. Elaine Rizzo, datata 20 ta' Diċembru 2023 u Qorti tal-Magistrati bħala Qorti ta' Ġudikatura Kriminali, preseduta mill-Magistrat Dr. Jean Paul Grech, datata 9 ta' Mejju 2024, liema sentenzi saru definittivi u ma jistgħux jinbidlu, b'hekk għab ruħu reċidiv;
6. naqas li jobdi l-ordnijiet legittimi mogħtija lil min PC 216 O. Zammit u PC 272 S. Farrugia ufficjali pubblici waqt li kienu qed jaqdu d-doveri tagħhom jew ma halliehomx jew fixkel

jew indaħal lill-imsemmija uffiċjali waqt il-qadi ta' dmirijiethom u dan bi ksur ta' Artikolu 338(ee) tal-Kapitolu 9 tal-Liġijiet ta' Malta;

7. saq il-vettura ta' għamla Citroen bin-numru ta' reġistrazzjoni MQZ 751 b'manjiera perikoluża;
8. saq il-vettura ta' għamla Citroen bin-numru ta' reġistrazzjoni MQZ 751 b'manjiera bla kont;
9. b'nuqqas ta' hsieb, bi traskuraġni jew b'nuqqas ta' hila fl-arti jew professjoni tiegħu, jew b'nuqqas ta' tharis ta' regolamenti, ikkaġuna hruq jew għamel xi hsara jew għarraq fuq il-vettura tas-servizz GVP 143 għad-dannu fuq il-Gvern ta' Malta u/jew il-Korp tal-Pulizija.

Il-Qorti giet mitluba sabiex, barra milli tapplika l-piena stabbilita mil-liġi, tirrevoka l-benefiċċju tal-ħelsien mill-arrest mogħti lil Lee Formosa u tordna l-arrest mill-ġdid tiegħu u dan *ai termini* ta' Artikolu 579(3) tal-Kapitolu 9 tal-Liġijiet ta' Malta.

Il-Qorti giet mitluba wkoll sabiex id-depożitu kif ukoll il-garanzija personali jgħaddu favur il-Gvern ta' Malta u sabiex tiskwalifika lill-imputat milli jkollu jew milli jikseb liċenzja tas-sewqan għal zmien ta' mhux anqas minn tmint ijiem.

Finalment, il-Qorti giet mitluba li, f'każ ta' htija, minbarra li tinfliggi l-pieni stabbiliti mil-liġi, tordna lill-imputat sabiex iħallas l-ispejjeż li għandhom x'jaqsmu mal-ħatra tal-esperti, jekk ikun il-każ, kif provdut f' Artikolu 533 tal-Kapitolu 9 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-1 ta' April 2025, fejn il-Qorti, wara li rat Artikolu 15(1)(a) tal-Kapitolu 65 tal-Liġijiet ta' Malta (fir-rigward ta' sewqan mingħajr liċenzja tas-sewqan u sewqan b'mod perikoluż li fih qieset li huwa assorbit ir-reat ta' sewqan b'manjiera bla kont), Artikolu 59 tal-Kapitolu 65 tal-Liġijiet ta' Malta, Artikoli 3(1) u 3(2)(c) tal-Kapitolu 104 tal-Liġijiet ta' Malta, u Artikoli 49,

50, 328(d), 338(ee), 579(2) u (3) tal-Kapitolu 9 tal-Ligijiet ta' Malta, sabiet lill-imputat hati tal-imputazzjonijiet kollha miġjuba fil-konfront tiegħu u:

- ikkundannatu piena ta' sitt (6) xhur prigunerija flimkien ma' multa ta' hdax-il elf Euro (€ 11,000);
- ordnat li jiġu kkonfiskati favur il-Gvern ta' Malta, l-ammont ta' elf u hames mitt Euro (€1,500) u hames mitt Euro (€500) depożitati rispettivament bhala parti mill-garanzija imposta permezz tad-digriet tal-Qorti tal-Maġistrati (Malta) preseduta mill-Maġistrat Dr. G. Camilleri Busuttil L.L.D. fis-26 ta' Ġunju 2023 u mill-Maġistrat Dr. Caroline Farrugia Frendo L.L.D. fl-20 ta' Diċembru 2023;
- harget Ordni ta' Kumpens *ai termini* ta' Artikolu 15A tal-Kapitolu 9 tal-Ligijiet ta' Malta u ordnat lill-imputat iħallas lill-Gvern ta' Malta l-ammont ta' tmient elef, tliet mija u hamsa u tletin Euro (€8,335) bhala kumpens għad-danni li sofr fuq il-vettura tas-servizz bin-numru ta' registrazzjoni GVP 143, liema somma kellha tithallas fi żmien sitt xhur mid-data tas-sentenza;
- applikat id-disposizzjonijiet ta' Artikolu 3(2A) tal-Kapitolu 104 tal-Ligijiet ta' Malta u Artikoli 15(2) u (3) tal-Kapitolu 65 tal-Ligijiet ta' Malta billi skwalifikat lill-imputat milli jkollu jew milli jikseb liċenzja tas-sewqan għal żmien tliet (3) snin.

Rat ir-Rikors tal-appellant ipprezentat fil-15 ta' April 2025 fejn talab lil din il-Qorti sabiex: *"jogħgobha TILQA' dan l-appell billi jogħgobha tgħaddi sabiex TIRRIFORMA s-sentenza appellata u dan billi filwaqt illi TIKKONFERMAHA fil-parti tas-sentenza li sabiet lill-imputat hati tal-akkużi kollha dedotti fil-konfront tiegħu fuq ammissjoni tiegħu stess, TIRRIFORMA s-sentenza appellata fil-parti tal-piena nflitta u dan billi minflok timpani piena aktar ekwa u ġusta għaċ-ċirkostanzi tal-każ."*

Rat l-atti u d-dokumenti kollha.

Rat il-fedina penali agġornata tal-appellant eżebita mill-Prosekuzzjoni fuq ordni tal-Qorti.

Rat ir-Risposta tal-Avukat Ġenerali għar-Rikors tal-appell tal-appellant, liema Risposta ġiet ippreżentata fit-12 ta' Mejju 2025.

Semgħet is-sottomissjonijiet finali bil-fomm.

Ikkunsidrat

Illi din hija sentenza dwar appell minn sentenza mogħtija mill-Ewwel Qorti fl-1 ta' April 2025.

Illi għandu jingħad li quddiem l-Ewwel Qorti nżammu numru ta' seduti b'dan illi fis-seduta tal-4 ta' Marzu 2025 (*a fol. 40*) l-appellant allura imputat ammetta l-imputazzjonijiet addebitati fil-konfront tiegħu u reġa kkonferma li huwa ħati fis-seduta tal-11 ta' Marzu 2025 (*a fol. 41 et seq.*) wara li kienet saret korrezzjoni f'wahda mill-imputazzjonijiet addebitati fil-konfront tiegħu.

Ikkunsidrat

Illi fl-uniku aggravju mressaq mill-appellant fir-Rikors tal-appell tiegħu, l-appellant jishaq li l-piena erogata mill-Ewwel Qorti fil-konfront tiegħu hija wahda eċċessiva. F'dan l-aggravju l-appellant jishaq li l-appell tiegħu huwa limitat fuq is-segweni:

- il-multa ta' ħdax-il elf Euro (€ 11,000);
- il-konfiska favur il-Gvern ta' Malta tal-ammont ta' elf u ħames mitt Euro (€1,500) u ħames mitt Euro (€500) depożitati rispettivament bhala parti mill-garanzija mposta permezz tad-digriet tal-Qorti tal-Maġistrati (Malta) preseduta mill-Maġistrat Dr. G. Camilleri Busuttil L.L.D. fis-26 ta' Ġunju 2023 u mill-Maġistrat Dr. Caroline Farrugia Frendo L.L.D. fl-20 ta' Diċembru 2023;
- l-iskwalifika tal-liċenzja tas-sewqan għal żmien tliet (3) snin

Illi dwar il-piena ta' sitt xhur prigunerija (li dwarha ma giex intavolat appell mill-appellant) u l-multa ta' hdax-il elf Euro (€11,000), l-appellant jishaq li ghalkemm hija fil-parametri tal-ligi pero' jargumenta li l-ligi ttipprovi tliet alternattivi ta' piena, multa jew prigunerija jew multa u prigunerija flimkien. L-appellant jishaq li l-multa mposta fuqu hija wahda eċċessiva meta wiehed iqis l-bqija li huwa gie kkundannat mill-Ewwel Qoprti bhala piena. Jishaq: *"ghalkemm kien hemm qbil bejn il-Prosekuzzjoni u d-difiża dwar il-valur ta' din il-vettura fl-ammont ta' hamest elef Euro (€5,000), liema multa hija tassattiva, l-appellant umilment jirrileva li l-multa oltre dan l-ammont u cioè fl-ammont ta' sitt elef Euro (€6,000) hija eċċessiva meta wiehed iqis iċ-ċirkostanzi kollha ta' dan il-każ."*

Illi dwar il-konfiska favur il-Gvern ta' Malta tal-ammont ta' elf u hames mitt Euro (€1,500) u hames mitt Euro (€500) depożitati rispettivament bhala parti mill-garanzija mposta permezz taż-żewġ digrieti msemmija aktar 'il fuq f'din is-sentenza, l-appellant jishaq li ghalkemm huwa ammetta l-imputazzjonijiet addebitati fil-konfront tiegħu, fl-ebda hin ma gie kkonfermat mir-Registratur jew mill-iSpettur tal-kawża stess jekk il-kundizzjonijiet imsemmija fid-digrieti kienux għadhom *in vigore* jew jekk kienx hemm varjazzjoni tal-istess kundizzjonijiet. Jishaq li ma tressqitx il-prova li kellha ssir mill-Prosekuzzjoni f'dan ir-rigward u jargumenta li l-Ewwel Qorti kellha tilliberah mit-tielet (3) u mir-raba' (4) imputazzjoni. Jargumenta wkoll li l-konfiska favur il-Gvern ta' Malta tal-ammont ta' hames mitt Euro (€500) mhijiex eżegwibbli u dana peress li d-digriet imsemmi fid-*decide* tas-sentenza appellata mhuwiex l-istess digriet imsemmi fir-raba' (4) imputazzjoni u dak eżebit fl-atti proċesswali u dana peress li hemm dati differenti. L-appellant jishaq ukoll li l-Qorti għandha s-setgħa tapplika d-diskrezzjoni tagħha a tenur tal-*proviso* ta' Artikolu 579 tal-Kapitolu 9 tal-Ligijiet ta' Malta u li ghalkemm dan sar mill-Ewwel Qorti, jidher li ma giex applikat uniformament għal kull konfiska tad-depożiti taż-żewġ digrieti applikabbli. Jgħid li m'hemmx sens ta' proporzjonalita fl-ammonti ordnati għal konfiska.

Illi dwar l-iskwalifika tal-liċenzja tas-sewqan għal żmien tliet (3) snin, l-appellant jishaq li ghalkemm huwa jifhem l-gravita' tar-

reati kommessi minnu, huwa jirrileva li l-iskwalifika msemija hija eċċessiva u dana peress li hu għandu wild li jiddependi minnu u li l-iskwalifika timpedieh milli jaħdem diversi xogħlijiet u li għalhekk tali skwalifika ma tohloqx bilanċ bejn l-aspett retributtiv u dak riformattiv tiegħu.

Illi l-appellant jagħmel riferenza għal ġurisprudenza u li jishaq li l-piena mposta fil-konfront tiegħu mill-Ewwel Qorti, kemm fil-kwalita tagħha u kif ukoll fil-kwantita, ma tohloqx bilanċ bejn l-aspett retributtiv u dak riformattiv. Jishaq li piena ta' prigunerija effettiva ma hijiex idonea.

Illi dwar l-aggravju in eżami din il-Qorti tibda billi tinnota li huwa stabbilit b'mod kopjuż fil-ġurisprudenza nostrana illi bħala regola qorti ta' revizjoni ma tirrimpjazzax il-piena mogħtija mill-Ewwel Qorti b'dik li kieku hija – cioè din il-Qorti – kienet tagħti f'dawk iċ-ċirkostanzi, kemm-il darba ma jkunx jirrizulta li l-piena mogħtija mill-Ewwel Qorti kienet b'xi mod *“wrong in principle”* jew *“manifestly excessive”*. Dan ingħad, fost l-oħrajn, fis-sentenza mogħtija mill-Qorti tal-Appell Kriminali (Sede Superjuri) fil-25 ta' Awwissu 2005 fil-kawża fl-ismijiet **The Republic of Malta vs. Kandemir Meryem Nilgum et** (Numru 9/2004).

Illi fis-sentenza mogħtija fl-24 ta' Frar 2022 fl-ismijiet **Il-Pulizija vs. William Caruana** (Numru 340/2019) din il-Qorti diversament preseduta qalet hekk:

“4. Il-ġurisprudenza tghallem li appell minn piena f'każ fejn l-appellant ikun irregistra ammissjoni quddiem Qorti ta' Ġustizzja Kriminali għandu jkun biss kemm-il darba l-piena ma tkunx tirrientra fil-parametri legali. Il-Qorti tal-Appell Kriminali fil-kawża **Ir-Repubblika ta' Malta vs. Serag F. H. Ben Abid** deċiża nhar l-4 ta' Diċembru 2003, stqarret hekk:

Issa fit-termini tal-ġurisprudenza ormai kostanti tal-Qorti ta' l-Appell, **meta jkun hemm ammissjoni huwa xi ftit jew wisq odjuż appell**

minn piena sakemm din tirrientra fil-limiti li tipprefiggi l-ligi.¹ Dan huwa hekk peress illi min jammetti jkun qiegħed jassumi r-responsabilita' tad-deċizzjoni li jkun ha u jirrimetti ruħu għal kull deċizzjoni dwar piena li l-Qorti tkun tista' tasal għaliha. Naturalment dan ma jfissirx li din il-Qorti u Qrati oħra ta' appell ma jidhlux f'eżami akkurat taċ-ċirkostanzi kollha biex jaraw jekk il-piena nflitta kenitx eċċessiva jew le. Mhuwix normali pero', li tiġi disturbata d-diskrezzjoni ta' l-Ewwel Qorti jekk il-piena nflitta tkun tidħol fil-parametri tal-ligi u ma jkun hemm xejn x'jindika li kellha tkun inqas minn dik li tkun ingħatat.

5. Il-fatt li ammissjoni tkun saret fi stadju bikri tal-proċeduri ma jfissirx illi l-imputat għandu dritt awtomatiku ta' riduzzjoni fil-piena u dan il-prinċipju ġie ribadit diversi drabi mill-Qrati tagħna. Hekk stqarret il-Qorti tal-Appell Kriminali fil-kawża **Il-Pulizija vs. Grazio Calleja** deċiża nhar is-16 ta' Mejju 2001:

Għalhekk kienet fid-diskrezzjoni assoluta ta' l-Ewwel Qorti jekk tikkunsidrax tali ammissjoni għal fini ta' xi tnaqqis fil-piena. Bhal ma dejjem ingħad, mhux kull ammissjoni awtomatikament, jew bi dritt, iġġib magħha tnaqqis fil-piena. Kull każ għandu l-fattispeċie tiegħu w jekk tingħatax xi mitigazzjoni fil-piena jew le, anke meta jkun hemm ammissjoni fl-istadju bikri ta' xi proċeduri, dan dejjem jibqa' fid-diskrezzjoni tal-Qorti.

¹ "Enfasi ta' din il-Qorti."

6. Inolte f'materja ta' appell minn piena, sabiex Qorti tal-Appell tibdel il-piena li tkun erogata l-Ewwel Qorti, dan tagħmlu biss fl-eventwalita' li jirrizultalha li tali piena tkun żbaljata fil-prinċipju jew manifestament eċċessiva. Hekk gie mistqarr mill-Qorti tal-Appell Kriminali (Superjuri) fil-kawża fl-ismijiet **The Republic of Malta vs. Kandemir Meryem Nilgum and Kucuk Melek** deċiża nhar il-25 t' Awwissu 2005:

It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, *'This court will...be reluctant to interfere with sentences which do not seem to it to be wrong in principle, though they may appear heavy to individual judges'* (emphasis added). Similarly, in Gumbs (1926) 19 Cr App R 74, Lord Hewart CJ stated: *'...that this court never interferes with the discretion of the court below merely on the ground that this court*

might have passed a somewhat different sentence; for this court to revise a sentence there must be some error in principle.' Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed."

This is also the position that has been consistently taken by this Court, both in its superior as well as in its inferior jurisdiction."

7. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati (Malta) applikatx piena li kienet manifestament eċċessiva meta wiehed jiehū kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell **Kandemir** u li ġie wkoll imbagħad ribadit fl-appell superjuri **Ir-Repubblika ta' Malta vs. Marco Zarb**, deċiża nhar il-15 ta' Diċembru 2005, din il-Qorti bħala Qorti ta' appell ma tiddisturbax is-sentenza mogħtija mill-Qorti tal-ewwel istanza sempliciment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri

tal-piena jew miżuri applikabbli għall-każ. Din il-Qorti ma tinterferix ma' pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni horox għal xi Ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra żviluppat ukoll il-kunċett ta' sindakabilita' tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliciment għax sentenza tkun tidher li hija fuq in-naħa aktar severa din tkun tissodisfa dan it-test tal-eċċessivita' jew eċċessivita' manifesta. Anzi dik il-Qorti ttenni li appell fuq tali piena jkun jista' jiġi milqugħ jekk jirriżulta li s-sentenza tkun barra l-parametri tal-piena li tkun applikabbli:

- a. għall-offiża in kwistjoni u
- b. għaċ-ċirkostanzi tal-ħati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni. Dawn il-prinċipji ġew ukoll imħadnin minn din il-Qorti, kolleġjalment komposta fis-sentenza **Ir-Repubblika ta' Malta vs. Carmen Butler et** deċiża nhar is-26 ta' Frar 2009 fejn ġie mistqarr ukoll is-segweni:

8. Fil-verita', dawn il-prinċipji huma rifless tal-prinċipju l-ieħor li meta jkun hemm sentenza li tiġi appellata mill-ħati, il-Qorti tal-Appell Kriminali, bħala regola, ma tiddesturbax il-piena erogata mill-Ewwel Qorti sakemm dik il-piena ma tkunx manifestament sproporzjonata jew sakemm ma jirriżultax li l-Ewwel Qorti tkun naqset milli tagħti importanza lil xi aspett partikolari tal-każ (u anke, possibilment, lil xi ċirkostanza sussegwenti għas-sentenza ta' l-Ewwel Qorti) li kien jincidi b'mod partikolari

fuq il-piena. S'intendi, kif diga' ngħad, "*sentencing is an art rather than a science*" u wieħed ma jistax jippretendi xi preċizzjoni matematika jew identita' perfetta fit-tqabbil tal-fatti ta' każ ma' ieħor jew tal-piena erogata f'każ ma' dik erogata f'każ ieħor.

8. Il-ġurisprudenza prevalenti f'dan il-kuntest, tgħalliem li meta Qorti tiġi biex teroga piena trid tiegħu kont taċ-ċirkostanzi kollha li jsawru l-każ, jiġifieri dawk tal-vittmi, l-interessi tal-komunita' kollha kemm hi, kif ukoll dawk tal-hati. F'dan is-sens, kemm il-ġurisprudenza lokali kif ukoll dik Ingliża tistabbilixxi li fl-eżerċizzju ta' reviżjoni imħolli lilha, il-Qorti tal-Appell Kriminali trid tistharreġ appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f'qagħda li tara, kif ukoll, skont kif imsemmi fis-sentenza **Butler** tqis anke, possibbilment, lil xi ċirkostanza sussegwenti għas-sentenza ta' l-Ewwel Qorti."

Illi filwaqt li din il-Qorti tagħmel tagħha dak hawn fuq citat peress li taqbel miegħu, hija tinnota li minkejja li fil-bidu tar-Rikors tal-appell tiegħu l-appellant jgħid li ma kienx qiegħed jappella mill-parti tas-sentenza appellata fejn huwa ġie kkundannat sitt (6) xhur prigunerija (*a fol.* 90), lejn l-aħħar tar-Rikors tal-appell tiegħu (*a fol.* 102) huwa jagħmel riferenza għal "*hames xhur prigunerija effettiva*" u jgħid li "*fl-umli fehma tal-appellant, li piena karċerarija effettiva mhijiex idonea*". Jidher li dan tal-aħħar kien żball tal-appellant u dana peress li tul is-sottomissjonijiet bil-fomm li nstemgħu quddiem din il-Qorti, il-konsulent legali tal-appellant issottomettiet li l-patroċinat tagħha ma kienx qed jappella mill-piena ta' prigunerija effettiva.

Illi dwar dik il-parti tal-aggravju fejn l-appellant jilmenta mill-multa ta' haxx-il elf Euro (€ 11,000), din il-Qorti tinnota li kien fid-diskrezzjoni tal-Ewwel Qorti li timponi l-multa li dehrilha li timponi għaladarba din tkun fil-parametri tal-ligi. Din il-Qorti

tinnota li fis-sentenza appellata, l-Ewwel Qorti tat ir-raġunijiet tagħha dwar kif waslet għal multa u dana wara li għamlet riferenza għal-liġi u kif ukoll għall-fatt li l-Prosekuzzjoni u d-difiża qablu li l-valur tal-vettura in kwistjoni kien dak ta' hamest elef Euro (€5,000). L-appellant innifsu jirrikonoxxi li l-multa imposta fil-konfront tiegħu hija fil-parametri tal-liġi. Tenut kont ta' dak li ġie citat aktar 'il fuq f'din is-sentenza, din il-Qorti ma tarax li hemm xi raġuni li tista' twassalha sabiex tvarja l-multa imposta fuq l-appellant allura imputat mill-Ewwel Qorti u dana minkejja li l-istess Qorti kkundannatu, fost l-oħrajn, sitt xhur prigunerija.

Illi dwar dak imsemmi mill-appellant fir-rigward tal-konfiska favur il-Gvern ta' Malta tal-ammont ta' elf u hames mitt Euro (€1,500) u hames mitt Euro (€500) depożitati rispettivament bhala parti mill-garanzija mposta permezz taż-żewġ digriet msemmija aktar 'il fuq f'din is-sentenza, din il-Qorti tinnota s-segwenti:

- L-appellant allura imputat ammetta quddiem l-Ewwel Qorti għall-imputazzjonijiet kollha addebitati fil-konfront tiegħu u b'hekk il-Prosekuzzjoni ma kellha tipprova xejn fir-rigward tal-imputazzjonijiet in kwistjoni. Għaladarba l-appellant allura imputat ammetta quddiem l-Ewwel Qorti, l-Ewwel Qorti ma setgħet qatt tilliberah minn xi imputazzjoni kif jishaq l-istess appellant u l-Prosekuzzjoni ma kellhiex għalfejn tressaq prova li l-kundizzjonijiet imsemmija fid-digriet in kwistjoni kienu għadhom *in vigore* jew jekk kienx hemm varjazzjoni tal-istess kundizzjonijiet.
- L-appellant jargumenta li l-konfiska favur il-Gvern ta' Malta tal-ammont ta' hames mitt Euro (€500) mhijiex eżegwibbli u dana peress li d-digriet imsemmi fid-*decide* tas-sentenza appellata mhuwiex l-istess digriet imsemmi fir-raba' (4) imputazzjoni u dak eżebit fl-atti proċesswali. Huwa jishaq li hemm dati differenti. Dwar dan, din il-Qorti filwaqt li terġa' tirraferma dak li nġad fil-paragrafu preċedenti u cioè li ladarba l-appellant allura imputat ammetta, huwa ammetta għal dak li huwa ġie akkużat bih pero' ma jistax ma jiġix

innotat li filwaqt li r-raba' (4) imputazzjoni tagħmel riferenza għal digriet mogħti fit-8 ta' Diċembru 2024, fid-*decide* tas-sentenza appellata ssir riferenza għall-20 ta' Diċembru 2023. Din il-Qorti tinnota li fl-atti proċesswali ma hemm l-ebda digriet bid-data tat-8 ta' Diċembru 2024 u b'hekk l-appellant għandu raġun fir-rigward tal-konfiska tal-hames mitt Euro (€500). Għaldaqstant, din il-Qorti ser tiehu l-provvedimenti dwar dan aktar 'il quddiem f'din is-sentenza.

- Dwar id-diskrezzjoni a tenur tal-*proviso* ta' Artikolu 579 tal-Kapitolu 9 tal-Liġijiet ta' Malta, din il-Qorti tinnota li, kif jirrikonoxxi l-istess appellant, din id-diskrezzjoni saret mill-Ewwel Qorti b'dan illi l-Ewwel Qorti kienet fil-liberta' li tagħmel l-għażla tagħha dwar dak li tikkonfiska. Din il-Qorti, filwaqt li tagħmel riferenza għal dak li nġhad fil-paragrafu preċedenti fir-rigward tal-hames mitt Euro (€500), ma tqiesx li għandha tvarja d-diskrezzjoni tal-Ewwel Qorti fir-rigward tad-digriet tas-26 ta' Ġunju 2023.

Illi dwar l-iskwalifika tal-liċenzja tas-sewqan għal żmien tliet (3) snin, din il-Qorti tagħmel riferenza, fost l-oħrajn, għal Artikolu 3(2A) tal-Kapitolu 104 tal-Liġijiet ta' Malta li jaqra hekk:

“Kull min jinstab ħati ta' reat taħt dan l-artikolu għandu (hlief jekk il-qorti għal raġunijiet speċjali tikkunsidra li tordna mod ieħor u mingħajr preġudizzju għas-setgħa tal-qorti li tordna żmien itwal ta' skwalifika) jiġi skwalifikat milli jkollu jew li jikseb liċenza tas-sewqan għal żmien ta' tnax-il xahar mid-data li jkun gie misjub ħati:

[...].” [emfazi miżjud]

Illi dwar dik il-parti tal-aggravju rigward l-iskwalifika fejn l-appellant jishaq li hu għandu wild li jiddependi minnu u li l-iskwalifika timpedieh milli jahdem diversi xogħlijiet, din il-Qorti tagħmel tagħha dak li nġhad fis-sentenza mogħtija fl-4 ta'

Awwissu 2006 fl-ismijiet **Il-Pulizija vs. Paul Azzopardi** (Numru 129/2006) fejn din il-Qorti qalet hekk:

“[...] il-fatt li l-appellant jahdem bhala *driver* tal-*containers* ma jintitolax lil din il-Qorti li tmur kontra l-liġi espressa billi ma tapplikax l-iskwalifika mandatorja, għax kieku kellu jsir hekk, dan ikun ifisser li min l-aktar irid joqgħod attent fis-sewqan tiegħu, għax ikun isuq il-hin kollu, għandu xi immunita' mill-kastig meta jinqabad isuq hażin.”

Illi b'zieda ma' dak li nġhad hawn fuq, din il-Qorti ma tistax ma tinnutax dak li qalet l-Ewwel Qorti fis-sentenza appellata meta qalet hekk (*a fol.* 82 u 83):

“8. Il-Qorti jidhrilha illi minkejja l-ammissjoni relattivament bikrija tiegħu l-imputat ma haqqu l-ebda klemenza minn din il-Qorti f'dak li għandu x'jaqsam piena għall-infrazzjonijiet kommessi minnu. Huwa bil-wisq ċar illi l-imputat m'għandu l-ebda rispett lejn is-sistema ġudizzjarja, lejn l-Awtoritajiet u lejn il-liġi fosthom ir-regolamenti tat-traffiku tant illi b'mod ripetut kiser kundizzjonijiet relatati mal-ħelsien mill-arrest tiegħu inkluż billi kien qiegħed barra f'hin li suppost kellu jkun ġewwa d-dar tiegħu, ippersista bl-aġir tiegħu li jsuq mingħajr liċenzja tas-sewqan u mingħajr polza tal-assigurazzjoni, saq b'mod perikoluż, ikkawża ħsarat sostanzjali fuq vettura tal-Pulizija u injora l-ordnijiet leġittimi mogħtija lil minn uffiċjali tal-Pulizija Eżekuttiva li kienu fil-qadi ta' dmirijiethom.

9. Għalhekk fil-fehma konsiderata tagħha l-Qorti tħoss illi piena karċerarja effettiva li tqarreb lejn il-minimu taf isservi ta' tagħlima lill-imputat sabiex jikkunsidra jaqleb il-folja, apparti li tohloq bilanċ ġust bejn l-interessi tiegħu u l-interess tas-soċjeta' li tkun protetta minn individwi illi ma juru l-ebda rispett lejn l-awtorita' u lejn l-ordni soċjali.”

Illi tenut kont ta' dak kollu li nġhad hawn fuq, din il-Qorti hija tal-fehma li fiċ-ċirkostanzi ta' dan il-każ il-piena hekk kif erogata mill-Ewwel Qorti fil-konfront tal-appellant allura imputat mhux talli taqa' sewwa sew fil-parametri tal-liġi, talli hija wahda korretta u ma hemm xejn x'jiġri ċensurat fiha. Għandu jingħad li ma tressqet l-ebda raġuni valida li b'xi mod tista' twassal lil din il-Qorti sabiex tvarja l-piena msemmija u fejn l-appellant talab li tiġi varjata u dana għajr għal dik il-parti li tirrigwarda l-konfiska tal-ammont ta' hames mitt Euro (€500). Għaldaqstant l-aggravju in eżami qed jiġi milqugh biss fir-rigward tal-konfiska tal-ammont ta' hames mitt Euro (€500) u tiċhdu fil-bqija.

Decide

Għal dawn il-motivi, il-Qorti taqta' u tiddeċiedi billi tilqa' *in parte* l-appell imressaq mill-appellant Lee Formosa u tgħaddi għalhekk biex tirriforma s-sentenza appellata billi:

- tħassar u tirrevoka dik il-parti tas-sentenza appellata fejn ordnat li jiġi kkonfiskat favur il-Gvern ta' Malta l-ammont ta' hames mitt Euro (€500);
- tikkonferma l-bqija tas-sentenza tal-Ewwel Qorti b'dan illi kwalunkwe terminu imsemmi fid-*decide* tas-sentenza appellata jibda jgħaddi mil-lum.

Onor. Dr. Neville Camilleri
Imħallef

Alexia Attard
Deputat Registratur